



**USAID | MACEDONIA**  
FROM THE AMERICAN PEOPLE



**Да се издаде веднаш**

12 април 2006

Канцеларија за комуникации +389 (0)2 308-0446

Мобилен: +389 (0)70 367 547

Е-маил: [bvelickovska@usaid.gov](mailto:bvelickovska@usaid.gov)

<http://macedonia.usaid.gov>

## СООПШТЕНИЕ ЗА МЕДИУМИ

### Започна користењето на е-јавни набавки во Македонија

Поддржан од САД, електронскиот систем за јавни набавки се очекува да придонесе за поголема транспарентност и заштеди на парите од даночните обврзници

12 април 2006: За прв пат во Македонија, Град Скопје и Општина Велес објавија повици за јавни набавки преку интернет, користејќи го новиот електронски систем за јавни набавки развиен со помош на Агенцијата за меѓународен развој на САД (УСАИД). УСАИД е дел од мисијата на САД во Македонија.

Неодамна промовираната веб апликација <https://www.e-nabavki.gov.mk> е дизајнирана со цел да им помогне на јавните институции да заштедат пари и време и да го подобрат нивото на транспарентност во постапката за јавни набавки.

“Електронскиот систем за јавни набавки нуди безбедно, ефикасно и транспарентно работење и им дава можност на јавните институции значајно да го подобрат начинот на работење во Македонија” рече Дик Голдман, Директор на мисијата на УСАИД.

Апликацијата е развиена во соработка со Градот Скопје и е поддржана од Бирото за јавни набавки. Системот ќе биде достапен да го користат сите јавни институции и општини, но првично ќе го користат Град Скопје, општините Карпош и Велес, како и Службата за општи и заеднички работи на Владата на РМ.

“Со користење на новиот електронски систем за јавни набавки, понудувачите ќе можат да ги достават своите понуди преку интернет. Откако ќе се објават повиците, истите ќе бидат достапни до сите истовремено, а и евалуацијата ќе се врши електронски. Понудувачите сепак ќе имаат можност да бидат присутни на јавното отварање, но ќе имаат и можност да го следат отворањето од своите канцеларии преку интернет” рече Јеркер Торнгрен, Директор на проектот за е-Влада на УСАИД.

Покрај тоа што системот е дизајниран со цел да ја подобри транспарентноста низ целата постапка за јавна набавка, јавните институции и понудувачите, исто така, ќе добијат можност да ги завршат сите фази во постапката побрзо и без непотребна хартиена комуникација. Исто така, јавните институции можат да очекуваат, со зголемената конкуренција, да постигнат поголеми заштеди на средствата од даночните обврзници.

Понудувачите се повикуваат редовно да ја посетуваат следната веб страна: <https://www.e-nabavki.gov.mk> за да добијат информации за нови тендери. Претставниците од јавните институции кои

се заинтересирани да го користат електронскиот систем треба да го контактираат Бирото за јавни набавки или проектот за е-Влада на УСАИД.

#### БЕЛЕШКА ДО ИЗДАВАЧОТ:

Од 1993 година, американскиот народ преку УСАИД инвестираше во Македонија над 450 милиони долари. Во моментот се спроведуваат над 20 проекти во вредност од над 30 милиони долари. Овие проекти имаат за цел да ја поддржат транзицијата на Македонија кон пазарна економија и мултиетничко демократско општество. Тие содржат иницијативи за забрзување на економскиот раст, развивање на демократски институции и едуцирање на граѓаните за потребите на модерната економија. УСАИД обезбедува економска и хуманитарна помош во повеќе од 100 земји. За повеќе информации, посетете ја следнава веб страница <http://macedonia.usaid.gov> .

Оваа софтверска апликација е развиена како резултат на работата на проектот за е-Влада финансиран од страна на УСАИД [www.e-gov.org.mk](http://www.e-gov.org.mk) , кој што има за цел да и помогне на Република Македонија да ја зголеми ефикасноста и трансперентноста во раководењето на јавниот сектор и, исто така, да отвори нови можности за деловно работење и обезбедува услуги за македонските граѓани.